

# አብ እዋን ልደት ክርኢ እደሊ አሎኹ (2)

(ምቅርራብ በዓለ ልደት)

ንባብ፡ ሉቃስ 18፡35-43

አብ ልደት እንታይ ትደሊ/ልዩ? እዚ ሕቶ አብዚ እዋናት ልደት ሓባራውን ግሩህን ሕቶ እዩ። ሰባት አብ ጊዜ ልደት ህያባት ስለ ዝለዋወጡ እንታይ ክትውሃብ ምደለኻ/ኺ እናበሉ ይሓቱ።

አብ መጀመርያ ብርግርጽ እዚ ምደለኹ ኢልካ ሓደ እትፈትዎ ነገር ክትብል ይክኣል ንኣብነት መጽሓፍ፡ ጎልፎ፡ ስኢሊት. . . ወዘተ። አዕሙቕ አቢልካ እንተ ሓሰብካን አስተንተንካ ከአ ምናልባት አብ መንጎ አሕዋት ዘሎ ጸገማት ዝተፈላለዩ ናይ ገንዘብ፡ ቍጠባ ወይ እውን ዕዳ ክፍትሓልካ ወይ ኣውን ዘይምርድዳእ እንተሎ ክፍታሕ እሞ አብ ዕርቂ ክወርዱ ምድላይ፡ ወይ ከአ እትፈትዎ ሰብ ብስእነት ጥዕና ዝሓቐ ዘሎ ክሓዊ ምድላይ። እቲ ድለት ብዙሕ እዩ።

ካብዚ ዕሙቕ ብዝበለ ክንርእዮ ከሎና ኸአ አብ ውሽጥና ዘሎ ዓሚቕ ሓሳብ ክንገልጸ ዘይንኸእል እንተ ኹን ክንዛረብሉ እንተ ኸኣልና። ኣነ ሰባት ከም ዘፍቅሩኒ ከም ዝፈትወኒ ክፈልጥ፡ አብ ሕይወተይ ምሉእ ክፈልጦ ዘይከኣልኩ ሃረርታ ምልኣት ሕይወት ክፈልጥ። አብዚ ብዛዕባ እቲ ልዕሊ ዝኹን ፍልጠትን ፍቕርን ዝኹን አምላኽ ክንሓስብ ይሕግዘና። ፍቕሪ አምላኽ ብዓቕምና ኮነ በቲ እንርእዮ ጥራሕ ክንግምቶ ወይ ክንገልጸ ኣይንኸእልን ኢና። ልዕሊ ዝኹን ርድኢትና እዩ።

አብ ልቢ ነፍሲወከፍ ሰብ ናይ አምላኽ ድለትን ሃረርታን ኣሎ እዚ ግን አብቶም ዝኣምኑን ዘይኣምኑን ዝተፈላለዩ ደረጃ ሒዙ ይርከብ። አብ አመንቲ አምላኽ ልዕሊ ኹሉ ምጂኑ ስለ ዝኣምኑ፡ ጎደሎ ምጂኖም ብዓቕሚ ኣእምርኦም ክበጽሑም ከምዘይክእሉ ስለ ዝኣምኑ ፍቕሪ ክቕበሉ ብወገኖም ቅሩብነት ኣሎ። አብቶም ዘይኣምኑ ግን ልቦም ንአምላኽን ጸጋታቱን ስለ ዝዓጸዉ ክዛብ ልቦም ዝኸፍቱ አብ ድምዝምዝ ዝበለ ኩነት ይነብሩ። ብዙሕ ጊዜ አብ ጊዜ ሞቶም ይርድኦም እሞ ይንስሑ ይኣምኑ ገለ ኸአ ተስፋ ቍርጸት ሒዝዎም ብዘጉሂ ኩነት ይሓልፉ ሰውረና ዘብል እዩ ክሳብ መጨረሻ ድኽመትካን ዓቕምኻን ዘይምቕባል። ሓንቲ ብርህቲ ነገር እንፈልግ አብ ውሽጣዊ ልቢ ሰብ ይፍለጥዎ ኣይፍለጥዎ ናይ አምላኽ ድለትን ሃረርታን ኩሉ ጊዜ ኣሎ።

አብዚ ጊዜ እምብኣር ሰባት አብ ልደት እንታይ ትደሊ ዝብል ሕቶ እንተ አቕረቡልና ብፍላይ ንሕና ክርስትያን ኢየሱስ ክርስቶስ ዝብል መልሲ ክንህብ ይግባእና። ንኢየሱስ አብ ልባትናን ልቢ ኣሕዋትናን ንደልዮ። ገለ ሰባት ንዋታዊ ህያብ ብጣዕሚ ሕጉሳት ከም ዝገብርም ይሓስቡ እንተኹን እቲ ዝዓበዩ ህያብን ሓጎስ ዝፈጥርን ኢየሱስ እዩ። ሎሚ እንህቦ ህያብ አብ ኢየሱስ ዘብጽሕ ክኸውን ይግባእ። ብዙሓት አብ ስድርኦም ዕርቅን ሰላምን ምሕረትን ክወርድ ይደልዩ እንተኹን እቲ ሓቕኛ ዕርቅን ሰላምን ምሕረትን ዝርከብ ካብ ኢየሱስ ጥራሕ እዩ። ሰባት ንኢየሱስ ማእከል ናይ ኩሉ ሕይወቶም ከምዝኹን ክፈልጡ እሞ ክገብሩ እንተ ኸኣሉ እቲ ዝበለጸ ሰላምን ዕርቅን ይወርዶም።

ቅ. ኣጎስጢኖስ ነፍሰይ ክሳብ ንኣኻ እትረክብ ዕርፍቲ የብላን ይብል። ነፍስና ዘተአማምንን ሓቕኛ ፍቕርን እትረክብ ንኢየሱስ ረኺባ ምስ ከኣለት ጥራሕ እዩ። ቅ. ጳውሎስ ቅድሚ አማናይ ምጂኑ ዝነበሮ ሕይወት አብ ጸልማት ይነብር ከም ዝነበር ባዕሉ ይዛረብ ንኢየሱስ ምስ ረኸበን ምስ አመንን ግን ወላ ሓንቲ መዓልቲ ንድሕሪት ኣይበለን። ወላ እኳ ማእሰርትን ውርደትን ስደትን ኩሉ መከራን እንተ ወረዶ ሓንቲ መዓልቲ ሰጋእ ኣይበለን አብ መጨረሻ ነቲ ምስ ክርስቶስ

ዝነበሮ እምነት ክገልጽ ጽዋዕ ሞት ክቕበል ድሕር አይበለን። በቲ ዝነበሮ ብርቱዕ እምነት ኣብ መጨረሻ “ወናይ ገድሊ ተጋዲለ እየ፣ ጉያይ ወዲአ እየ፣ ነታ እምነት እውን ሓልየያ እየ። ደጊም እቲ ቕኑዕ ፈራዲ ዝኾነ ጎይታ በታ መዓልቲ እቲአ ዚህበኒ ኣኽሊል ጽድቂ ተነቢሩለይ ኣሎ” (2 ጢሞ 4:7-8) እናበለ ምስ ኢየሱስ ዝነበረ ምቕርራብ ዝፈጠረሉ ሓጎስ ይገልጽ።

ሰባት ኣብ ሕይወትና ክሳብ ክንደይ ኣምላኽ ከም ዘፍቅረና ክንፈልጥ ንደሊ ኢና። ነዚ መልሲ ዝህበና ኢየሱስ ባዕሉ እዩ። ዕለት ዕለት ክንጽሊ፣ ብዝያዳ ክንፈልጦ፣ ብዝያዳ ክንገልግሎ፣ ብምሉእ ልብናን ሕልናና ክንፍቅሮ እንተ ክኢልና ከም ዘፈቅረና ክንፈልጥ ኢና።

ኢየሱስ ክርስቶስ እቲ ዝበለጸ መግለጺ ፍቕሪ ኣምላኽ ከም ዝኾነ ኽገልጽ እንከሎ ቅ. ዮሐንስ ኣብ ወንጌሉ “ሓደ ወዱ ዝኣመነ ዘበለ ኹሉ ናይ ዘለዓለም ሕይወት ምእንቲ ኺረክብ እምበር ከይጠፍእሲ ኣምላኽ ንወዱ በጃ ኽሳዕ ዚህብ ክሳዕ ክንድዚ ንዓለም ኣፍቀር” (ዮሐ 3:16) ይብል። ቅ. ጳውሎስ ከኣ ኣብ ክርስቶስ ብሓቂ ምሉእ እምነት እንተ ገበርና ክፈልየና ዝኽእል ከምዘየሎ ክገልጽ እንከሎ “ላዕለዎይ ኮነ ታሕተዎይ ካልእ ፍጥረትውን እንተ ኾነ ካብታ ኣብ ክርስቶስ ኢየሱስ ጎይታና ዘላትና ፍቕሪ ኣምላኽ ከቶ ኺፈልየና ዚኽእል ከም ዘየለዎ ኣረጋጊጸ ኣሎኹ” (ሮሜ 8:39) ይብል።

ኣብ ጊዜ ልደት ልብና ኣብ ኣምላኽ ክምለስ ካብ ኃጢአትና ተነሲሕና ኣብ ቅድሚኡ ተደፊእና ምሕረት ክንሓትት ከሎና፣ ኩሉ እንምነዮ ነግራት ከም ድላይና ክኾነልና እና ተመነና ምሉእ ምስድናው ነፍስን ሥጋን ክንገብር ይግባእ። ባህጊ ጥራሕ እኹል ኣይኮነን ናይ ብሓቂ ምሉእ ምቕርራብ ክህልወና ይግባእ። ዓቢ ጋሻ ክመጽኣና እንተ ኾነ ከመይ ኢልና ከም እንቀራረብ ኩልና እንፈልጦ እዩ። ኣቡናትና ክመጽኡና ከለዉ ምሉእ ምስንዳው ገርና ዝክኣለና ህያባትና እናሃብና ኣብኣም ዘሎና ኣኽብሮትን ፍቕርን ንገለጽ። እዋናት ልደት ወዲ ኣምላኽ ከማና ሰብ ኮይኑ ፍቕሪ ኣምላኽ ዝገለጸልና ስለ ዝኾነ ብዝያዳ ኣብ ዝኽሪ ጥራሕ ከይተደረትና ብሓቂ ብኽፉት ልቢ ክንቅበሎ ኣብ ማእከልና ክነሕድሮ ሎሚ እዋኑ እዩ።

ኣብዚ ቅዱስ እዋን ምቕርራብ ልደት ብፍሉይ ክንሰናደወሉ ዝግብኣና እዚ ዝስዕብ ብቀዳምነት ሰሪዕና ክንቀራረብ ኣሎና።

- **ብምሉእ ልብና ክንቅረብ ይግባእ።** ሕሩያት ፍጥረት ኣምላኽ ምስኡ ክነብር ዝተፈጠርና ኢና፣ ካብኡ ክንፍለ ኣምላኽ ኣይፈጠረናን ስለዚ ሎሚ እውን ኣብኡ ብምሉእ ክንምለስ እዩ ድለት ኣምላኽ ነዚ ክንገብር ብምሉእ ኣብ ልብና ተመሊስና ነቲ ካብ ኣምላኽ ዝፈልየና ኣለሊና ምሉእ ንስሓ ገርና ኣብኡ ንመለስ። እናተዛነና ንመድኃኒ ክንቅበሎ ኣይክኣልን እዩ። ብምሉእ ልብናን ኣእምሮናን ሕልናናን ክንቅረብ ይግብኣና።
- **ንስሓ ኃጢአትና የድልየና።** ኣምላኽ ተመለሱ ይብለና ኣሎ። ድኹም ባህርና ስዒሩና ካብኡ ተፈሊና ኢና ዘሎና እም ኣብኡ ንስሓ ኃጢአትና ገርና ብኽፍኣተይ ብዓቢ ኽፍኣተይ ክንብል እንከሎና ምሉእ ጣዕሳ ገርና ንነሳሕ።
- **ሰላም ክንገብር እዋኑ እዩ።** ልደት ክርስቶስ ቀዳማይ መለሰይኡ ብስራት ሰላም እዩ። ሎሚ ከም ቀደም ብዝያዳ ሰላም የድልየና ኣሎ። ሰብ ሰላም ክስእን እንከሎ ኩሉ እዩ ዝስእን ልዕሊ ኹሉ ኣምላኽ ምስኡ የለን። ልደት ክርስቶስ ብስራት ሰላም ዝእውጅ ካብ ኮነ ነፍሲ ወከፍና ሰላም ክንገብር ንሕተት ኣሎና። ኣብ ልብኹም ከም ብሓዲስ ክውለድ ሰላም ግበሩ ይብለና ኣሎ። ሰላም ምስ ኣምላኽ፣ ምስ ከማና ዝበሉ ሰባትን ምስ ርእሰናን ክንገብር ምርጫ ኣይኮነን ትእዛዝ ኣምላኽ እዩ። ክርስቶስ ንሓዋርያቱ ካብቲ ኣኽቢዱ

ዝኣዘዞም ሰለም ከበስሩን ክገብሩን እዩ። “ሰላመይ እህበኩም ኣሎኹ. . . . ኣብ ኩሉ ሰላም ከብጽሑ ከኣ ልኢኹዎም። ሎሚ ንሕና እውን ገበርትን ልኡኻትን ሰላም ክንከውን ድላይ ኣምላኽ እዩ።

- **ውሃብቲ ክንከውን እንሕተተሉ ጊዜ እዩ።** ኣምላኽ ነቲ ሓደ ወዱ ዝዓበየ ህያብ ገሩ ኣቕሪቡልና። መጀመርያ ንህያብ ኣምላኽ ክንቅበል ድሕሪኡኹኦ ነቲ ዝተወሃብናዮ ሂብና ክንክእል። እዚ መንፈሳውን ግዙፋውን ህያብ ከስምዕ ይኸእል። ብዝያዳ ኣብ መንፈሳዊ ነገራት ንደቂ ሰባት ኣብ ኣምላኽ ዘምልሶም መገዲ ክነትሕዞም ክነግሮም ክንዕድሞም ይግባእ። ብንዋታዊ ከኣ ነቶም ጽጉማት ድኻታት መግቢ ዕለቶም ዝሰኣኑ ክንሕግዝ ኣምላኽ ካባና ይሓትት ኣሎ። ሎሚ ሰብ ኣብ ኣምላኽ ዝመልስ መገዲ ጠፊእዎ ዓወንወን ይብል ኣሎ ስለዚ ሓበርቲ መገዲ ክንከውን ስንድዋት ንኹን።

ኣብ ወንጌል ሓደ ካብቲ ንኢየሱስ ብተደጋጋሚ ዝሓትዎ ዝነበሩ ክርእዩ ከም ዝደልዩ እዩ። ካብ ጉዙፋውን መንፈሳውን ዑረት ከሕውዮም ይልምንዎ ነሮም። “ወዲ ዳዊት ራሕርሓለይ” ዝብላ ቃላት ልመና ንልቢ ኢየሱስ ሰሊበንኦ። “እንታይ ኸገብረላካ ትደሊ ይብሎም ነሩ። “ክርኢ እደሊ። ሎሚ ኣነን ንሱኹምን ንኢየሱስ እንታይ ምሓተትናዮ? ነፍስወከፍና ሕቶ ክህልወና ግድን እዩ? እንታይ እዩ ቀንዲ ጸገምና ዘሎ? ገለና ብጥዕና ሥጋን መንፈስን እንሳቕ ንህሉ ንኸውን። ገለ ኣብ መንጎና ሰላም ስኢና ኣብ ከቢድ ጽልኢ ንነብር ንህሉ ንኸውን። ገለ ኣብ ናይ ሓሶት ዓለም እንነብር ንርእስና ኣታሊልና ንሰባት ነታልል ንህሉ። ገለ ብትዕቢት ንሰባት ንዲቕና መን ከማይ ንብል ንህሉ። ገለ ኸኣ መገዲ ኣምላኽ ጠፊእና ኣብ ወገን ዓለት ሕማም ተኣሊኽና ንሰባት ክንፈላሊ እንነብር ንህሉ ንኸውን። እቲ ሕቶታት ብዙሕ እዩ። እታ ቅንዕቲ እንደላይ ክንርኢ ምድላይ እዩ።

ድኽመተይ ሕመቕይ ኣለልዩ ኣብ ኢየሱስ ክመጽእ እሞ ክርኢ እደሊ ኣሎኹ ክንብል። ኸው መገዲ ቀራንዮ ክተሓሓዞ ንዓለምን ንሥጋን ስዒረ ምስኡ ከም ብሓዲስ ክውለድ። ኣብዚ ዘመን ምጽኣት ከምቲ ኣብ ማቴ 8፡5-11 እንነብር እቲ ሓለቓ ሚእቲ ምእንቲ ወዱ ዝለመነ እሞ መጋበሪ ምሕረት ዝኾነ ንሕና እውን ከምኡ ክንከውን እዩ። እቲ ሓለቓ ሚእቲ ኣቕዲሙ እምነቱን ዘለዎ ሕይወትን ገሊጹ “ጎይታይ ንስኻ ኣብ ቤተይ ክትኣቱ ኣይበቅዕን እየ ግን ሓንቲ ቃል ጥራሕ ተዛረብ ወደይ ድማ ኺሓዊ እዩ” እናበለ ሓደ ምሕረት ኣምላኽ ዝደሊ ዝብሎ ኣስተምሂሩና። ኣብ ላቲናዊ ስርዓት እዚ ጸሎት ቅ. ቍርባን ቅድሚ ምቕባል ዝድገም ጸሎት እዩ።

ንሕና ደቂ ሰብ ብእንገብሮ ልባትና ማኅደር ኣምላኽ ክኸውን ብቑዕ ኣይኮነን እንተ ኾነ ኣምላኽ ብምሕረቱ ኣሚና ናብኡ ንቕርብ። ኣብ ጸሎታትና “ከም ምሕረትካ እምበር ከም በደልና ኣይትኺደና” እናበልና ክፍኣትናን ድኽመትናን ንገልጽ። ኣብ ከምዚ ርድኢት ዝበጽሖ ሰብ ምሕረት ኣምላኽ ክወርዶ ይክእል። ልብና ብሓቂ ክነጽሕ ዝክኣለና እንተ ገበርና ዝተረፈ ኣምላኽ ባዕሉ ክምልኦ እዩ።

ትሕትና ሓደ ካብቲ ቀንዲ ኣብ ቅድሚ ኣምላኽ ምሕረት ክንረክብ ዝሕግዘና እዩ። ትሕት ሰብ ንኹሉ ርእዩ ይኸእል ትዕቢት ኣብኡ ስለ ዘይርከብ ንኣምላኽን ንኸምኡ ዝኣመሰሉ ሰባት ክርኢ ኣይጽግሞን። ኣብዚ ዘመን ምጽኣት ሓደ ካብቲ ብዝበለጸ እንምሃሮ ትሕትና እዩ። ካልኣይ ኣካል ቅድስት ስላሴ ከማና ሰብ ክኸውን እንከሎ ካብዚ ዝዓቢ ትሕትና የለን። ከማና ከም ማንም ሰብ ኮይኑ ኣብ መንጎ ሰባት ብድኽነት ዓብዮ። ተልእክኡ ምስ ጀመረ ኣብቲ ኩሉ ዝገብሮ ዝነበረ ብዙሓት ይቋወምዎ ነሮም ብትሕትና ይኣልዩም ነሩ ኣብ መጨረሻ ከም ሓደ ሰራቕን ዓማጽን ኣብ መስቀል ተሰቓሉ መይቱ። ሕይወት ኢየሱስ ሕይወት ትሕትና እዩ።

ንሕና እውን ኣብ ሕይወትና ትሕትና መለለይና ገርና ክነብር ድላይ ኣምላኽ እዩ። ትዕቢት ካብ ኣምላኽ ፈልዩ መምለኽቲ ርእስናን ፍጡራትን ገሩ ባራዩ ባህርና ገሩ ጸጋ ኣምላኽ የጥፍኣልና። ሕልናና ከምዝግዑር ይገብር እሞ ንኸፍኣትን ጥልመትን ክንትሓሓዞ ኣየጸግመናን ስለዚ ብትሕትና ክነብር ይግባእና።

ክርስቶስ ምስ ተወልደ መጀመርያ ዝተበሰሩን ዝበጽሖን ትሑታት ጓሶት እዮም። ማርያም ንኹሉ ብኣምላኽ ዝተዋህባ ጸጋ ኣብ ልባ ትጻቕሮ ነራ፤ ቅዱሳን ኩሎም መለለይኦም ትሕትና እዩ፤ ስለዚ ኣብዚ ቅዱስ እዋን ምጽኣት መንፈስ ትሕትና ክንለብስ እሞ ሓግዘኒ ንበሎ።

ልደት ዕርቂ ምስ ኣምላኽን ሰብን ዘበሰረ እዩ እሞ ሎሚ እውን እዚ ዕርቂ ብዳግም ምስ ኣምላኽናን ምስ ከማና ዝበሉ ኣሕይዋት ንድገም። ጎደና ልብና ኣጽሪና ሰላም ኣብ መንጎና ገርና ንኣምላኽ ብዳግም ኣብ ልብና ክውለድ ንጻድሞ።

ብሩኽ ብዓለ ልደት ገሩ ኣብ ኩሉ ሰላምን ፍቕርን የውርደልና።

አባ ንጉሠ ፍሥሓ